

RI NAB'E UWUJ RI XWAN

Keb' oxib' tzij puwi' ri Nab'e uwuj ri Xwan

Ri chomanik k'o pa we wuj ri' xas kajunamitaj ruk' ri chomanik k'o pa ri Utzalaj Tzij rech ri Xwan. Chiwila' ri wuj 1 Xwan 1,1-4 e ri Utzalaj Tzij rech ri Xwan 1. Ri Nab'e Uwuj ri Xwan xtz'ib'axik aretaq chi' k'o jetaq k'ax pa ri uchomanik ri Komon Tyox che k'o pa ri Asia. Xoquje' pa ri Asia ri Komon Tyox xub'an ri nab'e taq mulin ib' rech uchomanxik ri Kristo, e pa ri mulin ib' ri' are kokisaxik ri jetaq tzij kukoj ri Xwan.

Jacha pa ri jetaq wuj rech ri Qumran, ri Xwan kukoj nik'aj taq tzij che kuk'ule'laj rib': Saqil / Q'equ'mal; Qastzij / man tzij taj. Jachin kub'ij che reta'm uwach ri Jesus rajawaxik che kuk'ol ri jetaq upixab'.

Katzijon puwi' ri loq'oq'eb'al k'u'x, xoquje' kub'ij che "loq'oq'eb'al k'u'x ri Dyos". Chiwila' 4,8 : *"Ri jun che man k'o ta ri loq'oq'eb'al uk'u'x, man reta'm ta uwach ri' ri Dyos, rumal rech che ri Dyos, xas loq'oq'eb'al k'u'x wi ri Are'."*

RI NAB'E UWUJ RI XWAN

Ri k'aslemal tzij

- ¹Ri k'o pa ri umajib'al,
che xqata ri uj,
che xqil ri uj ruk' taq ri qawoq'och,
che ri uj xqamay uwach,
che ri uj xqachap ruk' ri taq qaq'ab'
ri Tzij rech ri k'aslemal
- ²–rumal rech che ri K'aslemal xuq'alajisaj rib' chqawach ri uj:
ri uj xqilo e kqaya ub'ixik je' jas rilik xqab'ano,
e ri uj, kqab'ij chiwech we junalik k'aslemal ri',
ri are' che k'o chunaqaj ri Tatxel, e xuq'alajisaj rib' chqawach ri uj–;
- ³ri jastaq uwach che ri uj xqilo e xqato,
ri uj kqaya ub'ixik chiwech,
arech ri ix xoquje', komon riqoj ib' kixk'oji' quk' ri uj.
E ri uj ujk'o pa utzil ruk' ri Tatxel
e ruk' ri Uk'ojol Jesukristo.
- ⁴Ri uj qas kqatzib'aj ronojel weri' chiwech
arech tz'aqatalaj ri qaki'kotemal.

Ri Dyos saqil ri are'

- ⁵K'atek'uri', are wa' ri tzij, che ri uj xqata' chi ruk' ri are'
e che ri uj kqaya ub'ixik chiwech:
ri Dyos saqil ri are', man k'o ta q'equ'm pa ri are'
- ⁶We ri uj kqab'ij che ujk'o pa ri utzil ruk' ri are',
k'atek'uri', ri uj ujb'enaq pa ri q'equ'm
ri uj ujab'anal tzij ri' e man kqab'an ta ri saqalajtzij.
- ⁷K'atek'uri', we ri uj ujb'enaq pa ri saqil
jeri' jacha ri are' che k'o pa ri saqil,
ri uj junam qawach ri' pa ri utzil
e ri uki'kel ri Uk'ojol Jesus
kujuch'ajch'ob'ej ri' chuwach ronojel makaj.

Ri t'oqopinik ruk' ri makaj

- ⁸We ri uj kqab'ij: «Ri uj man k'o ta qamak»,
uj sachinaq ri',
ri saqalajtzij man k'o ta ri' pa qanima'.
- ⁹We ri uj kqaya ub'ixik ri qamak,
ri Are' man kuk'ex ta ri' ri utzij e suk'alaj ri' ri Are'
kusach na ri' ri qamak
e kujuch'ajch'ob'ej na ri' chrech ronojel ri itzel k'o quk'.

¹⁰We ri uj kqab'ij: «Ri uj man k'o ta ujmakuninaq»,
ri uj, ajb'analtzij kqab'an chrech ri Are',
e ri utzij man k'o ta quk' ri uj.

²¹E'alaj taq walk'uwa'l, ri in, kintz'ib'aj weri' chiwech,
arech ri ix man kixmakun taj.

K'atek'ut, we k'o jun winaq kmakunik,
ri uj k'o jun q'axel qatzij chuwach ri Tatxel:
Are ri Jesus Kristo, ri suk'alaj ub'antajik.

²Ri are', are tab'al toq'ob' chuwach taq ri qamak,
man xuwi ta chuwach ri qamak uj
xane xoquje' chuwach ri kimak kech konojel ri uwachulew.

Ri loq'oq'eb'al k'u'x

³Ruk' weri', ri uj qeta'm che kqach'ob' uwach ri are':
We ri uj kqak'ol taq ri upixab'.

⁴Ri jun che kub'ij: «Ri in weta'm uwach»
k'atek'uri' man kuk'ol ta ri taq upixab',
ri are' jun ajb'analtzij,
e ri saqalajtzij man k'o ta pa ri ranima' ri are'.

⁵K'atek'uri', jachin kuk'ol ri utzij, qastzij na
k'u ri' che tz'aqatinaq pa ri ranima' ri loq'oq'eb'al uk'u'x ri Dyos.
Ruk' weri', ri uj qeta'm che ri uj ujk'o pa ri Are'.

⁶Jachin kub'ij che jaqal pa ri are',
xoquje' rajawaxik jeri' kb'linik
jacha ri kb'in ri Are'.

⁷Ixloq'alaj,
ri in man kintz'ib'aj ta jun k'ak' pixab' chiwech,
xane kintz'ib'aj jun ojer pixab' chiwech
che ri ix xik'amo chi pa ri umajib'al uloq.
We jun ojer pixab' ri'
are ri tzij che xita ri ix.

⁸K'atek'ut, ri in kintz'ib'aj jun k'ak' pixab' chiwech
-qastzij nak'ut che k'ak' chiwech ri ix e k'ak' chrech ri Are'-
rumal rech che ri q'equ'm kel ub'ik
e ri qastzij saqil, kchub'linik chik.

⁹Jachin kub'ij che k'o pa ri saqil
k'atek'uri' are kraj ri itzel chrech ri rachalal,
ri are' ri' kanajinaq kanoq pa ri q'equ'm.

¹⁰Jachin kuloq'oq'ej ri rachalal, kanajinaq pa ri saqil
e ri are' man k'o ta ktzaqik.

¹¹K'atek'uri', jachin ri kraj ri itzel chrech ri rachalal,
kanajinaq pa ri q'equ'm, kb'in pa ri q'equ'm
man reta'm taj jawije' kb'e wi,
rumal rech che k'o q'equ'm cho ri uwoq'och.

Ri uk'olik ib' chuwach ri uwachulew

- ¹²Kintz'ib'aj chiwech ri ix, ix e'alaj taq walk'uwa'l,
rumal rech che xchup uwach ri imak
rumal ri ub'i' ri are'.
- ¹³Kintz'ib'aj chiwech ri ix, ix tatxel,
rumal rech, che ri ix iweta'm uwach
ri are' che xas are ri are' pa ri umajib'al uloq.
Kintz'ib'aj chiwech ri ix, ix alab'om ix alitomab',
rumal rech che xixch'akan puwi' ri Itzel.
- ¹⁴Ixnutz'ib'am ri ix ix alaj taq ak'alab',
rumal rech, che ri ix iweta'm uwach ri tatxel.
Ixnutz'ib'am ri ix, ix tatxel,
rumal rech, che ri ix iweta'm uwach ri Are' che si k'o pa ri umajib'al.
Ixnutz'ib'am ri ix, ix alab'om ix alitomab'
rumal rech che ri ix ix ko,
e ri utzij ri Dyos kanajinaq iwuk' ri ix
e ri ix xich'akan puwi' ri itzel.
- ¹⁵Miloq'oq'ej uwach ri uwachulew
e ri jastaq uwach che k'o chuwach ri are',
we k'o jun winaq kuloq'oq'ej uwach ri uwachulew
ri loq'oq'eb'al uk'u'x ri Dyos man k'o ta pa ri are'.
- ¹⁶Rumal rech, che ronojel ri jastaq uwach k'o pa ri uwachulew
-ri b'aqilal che kraj ri itzel
ri woq'ochaj che kraj ri itzel
e ri unimal ri q'inomal-
man petinaq taj ruk' ri Tatxel,
xane petinaq cho ri uwachulew.
- ¹⁷Ri uwachulew, ruk' taq ri urayib'al kq'ax uwach;
k'atek'ut, jachin ri kuk'am ri urayib'al ri Dyos
ri are', xas pa junalik kjeqi' ri'.

Ri uk'olik ib' chkiwach ri itzel che man ekristo taj

- ¹⁸E'alaj taq ak'alab',
petinaq ri k'isb'al kajb'al
ri ix, xito che kpetik jun Itzel Kristo
k'atek'uri', sib'alaj ek'i ri e'itzel kristo epetinaq chik,
k'atek'uri', ruk' weri', ri uj qeta'm che ujk'o chi pa ri k'isb'al kajb'al.
- ¹⁹Ri e'are', xe'el uloq chi pa ri eqatinamit
k'atek'ut, ri e'are' man ek'o ta quk' ri uj.
Ri e'are', weta ek'o quk',
ri e'are' xekanaj na k'uri' quk' ri uj
k'atek'ut, rajawaxik che jeri' kk'ulmatajik
arech kq'alajinik che man konojel taj ek'o quk'.
- ²⁰K'atek'uri', ri ix xik'am ri ji'onsanik che petinaq ruk' ri tyoxlaj ub'antajik
e iwonojel k'o ri ino'jib'al.

²¹Ix nutz'ib'am

man xa ta rumal rech che ri ix mata iweta'm ri saqalajtzij
xane rumal rech che ri ix iweta'm ri saqalajtzij
e rumal rech che man k'o ta jun tzijtal
kpe ruk' ri saqalajtzij.

²²Jachin ri ajb'anal tzij

we man are' ri jun che kub'ij, che ri Jesus man are ta ri Kristo?
;Ri jun ri' are ri' ri Itzel Kristo!
che man reta'm ta uwach ri Tatxel e ri Uk'ojolxel.

²³Ri jun che man reta'm ta uwach ri K'ojolxel

xoquje' man reta'm ta uwach ri' ri Tatxel.
Ri jun che reta'm uwach ri K'ojolxel
xoquje' reta'm uwach ri Tatxel.

²⁴K'atek'uri', chiwech ri ix,

che xita ri jastaq uwach chi pa ri umajib'al uloq
chkanaj b'a' kan iwuk' ri ix.
We kkanaj kan iwuk' ri ix ri jastaq che xita pa ri umajib'al,
xoquje' ri ix, kixkanaj kan ri' pa ri K'ojolxel e pa ri Tatxel.

²⁵K'atek'uri', are wa' ri jastaq uwach

che ri are' xub'ij che kuya na ri' chiwech:
ri junalikalaj k'aslemal.

²⁶Xinwaj xintz'ib'aj weri' chiwech

pakiwi' ri e'are' che kkaj kixkisub'u ri ix.

²⁷K'atek'uri', chiwech ri ix,

ri ji'onsanik che xik'am ri ix, chi ruk' ri Are'
kanajinaq kanoq iwuk' ri ix
e man rajawaxik ta chiwech che ri ix k'o jun ajtijoxel chiwech.
K'atek'ut, rumal rech che ri uji'onsanik
ri are' kuk'ut ronojel jastaq uwach chiwech,
e weri' saqalajtzij e man tzijtal taj,
jacha xuk'ut ronojel jastaq uwach chiwach,
chixjeqel b'a' ruk' ri are'.

²⁸Je' nak'ut, ix alaj taq walk'uwa'l,

kamik ri', chixkanajoq b'a' ruk' ri are',
arech, aretaq chi', kuq'alajisaj rib' ri are';
ri uj qas kkub'i' ri qak'u'x e arech man kujk'ix taj
rumal rech che naj uj k'o wi chech ri are'
pa ri Upetib'al.

Ri loq'oq'eb'al uk'u'x ri xuya ri Tatxel chiwech

²⁹We ri ix, iweta'm che suk' ri Are'

chik'ama' b'a' uq'ab' che ronojel ri winaq ri kub'an ri suk'il,
alaxinaq uloq ruk' ri Are'.

³¹Chiwilampe' ri loq'oq'eb'al uk'u'x ri xuya' ri Tatxel chqech

arech ujralk'uwa'l ri Dyos kcha' chqech.

;K'atek'uri', weri' xas qastzij wi!

We ri uwachulew, man reta'm ta qawach
are rumal ri' che man reta'm ta uwach ri Are'.

²Ixloq'alaj,
kamik ri', ri uj ujralk'uwa'l ri Dyos,
k'atek'uri', ri kujux na maja' kuq'alajisaj rib'.
Ri uj qeta'm, che aretaq chi' kpetik ri uj, uj jeri' na ri' je' jas ri are',
rumal rech, che ri uj qas kqil na
ri' uwach ri are' qas jacha ri ub'antajik'.

Ri ut'oqopixik ib' ruk' ri makaj

³Ri jun che kreye'j ri are'
ri are' kub'an na ri' che rib' je' jas ri are' che qas suk'.

⁴Ri jun che kmakunik
xoquje' kmakunik pa ri itzel,
rumal rech che itzel ri makaj.
⁵K'atek'uri', ri ix iweta'm che ri are' xuq'alajisaj rib'
arech kuchup uwach taq ri makaj
e pa ri are' man k'o ta jun makaj.

⁶Ri jun che kkanaj ruk' ri are' man kmakun taj.
Ri jun che kmakunik
man rilom ta ri are' e man uch'ob'om ta uwach ri are'.
⁷Ix e'alaj taq walk'uwa'l
mata k'o jun winaq che kixukoj pa ri itzel b'e.
Ri jun che kub'an ri suk'il, ri are' suk' ri'
je' jas ri Are' che suk'.

⁸Ri jun che kmakunik petinaq uloq tza ruk' ri K'axtok',
rumal rech, che ri K'axtok' kmakunik qas pa ri umajib'al uloq.
Ri uk'ojol ri Dyos xuq'alajisaj rib'
arech kuwilij ri uchak ri K'axtok'.

⁹Ri jun che alaxinaq qas ruk' ri Dyos man kmakun taj,
rumal rech che ri rija'lil kanajinaq ruk' ri are';
man kkwon taj kmakunik
rumal rech che alaxinaq qas ruk' ri Dyos.

¹⁰Pa weri', ri ix iweta'm kiwach
ri eralk'uwa'l ri Dyos e ri eralk'uwa'l ri K'axtok':
ri jun che man kub'an ta ri suk'
man petinaq ta uloq ruk' ri Dyos
xoquje' ri jun che man kuloq'oq'ej ta ri rachalal.

Rajawaxik che ri uj kqaloq'oq'ej qib'

¹¹Are k'u wa' ri tzij
che xita' ri ix qas pa ri umajib'al uloq:
rajawaxik che ri uj kqaloq'oq'ej qib',

¹²e mqab'ano je' jas xub'an ri Ka'in
che ri are' xas rech ri itzel, xa jeri' k'ut xukamisaj ri rachalal.

- ǃJas k'u che xukamisaj ri are'?
 Rumal rech che itzel ri uchak
 k'atek'uri' ri uchak ri rachalal suk'.
- ¹³Mixib'ij b'a' iwib' ix e'achalaxik,
 we ri uwachulew kraj ri itzel piwi'.
- ¹⁴Ri uj qeta'm, che ri uj, xujq'ax chi pa ri kamikal e xujq'ax pa ri k'aslemal,
 rumal rech che keqaloq'oq'ej ri eqachalal.
 Ri jun che man k'o ta loq'oq'eb'al uk'u'x, kkanaj kan pa ri kamikal.
- ¹⁵Ri jun che kraj ri itzel chrech ri rachalal,
 ri are' jun kamisanel ri';
 e ri ix iweta'm che jun kamisanel
 man k'o ta ri junalik k'aslemal pa ri are'.
- ¹⁶Pa weri', ri uj xqeta'maj jas ri loq'oq'eb'al k'u'x:
 che ri Are' xuya ri uk'aslemal rech toq'ob'isab'al qawach ri uj.
 Xa jek'uri', rajawaxik che ri uj kqaya
 ri qak'aslemal rech toq'ob'isab'al kiwach ri e'achalaxik.
- ¹⁷We k'o jun che k'o ri uq'inomal rech we uwachulew ri',
 k'atek'ut, kril ri rachalal che k'o urajawaxik
 e kutz'apij ri ranima' chuwach,
 ǃIa kkanaj kan ri' ri loq'oq'eb'al uk'u'x ri Dyos pa ri are'?
- ¹⁸Ix e'alaj taq walk'uwa'l
 mujloq'onik xaq ruk' ri tzij on xaq ruk' ri qachi',
 xane chujloq'on b'a' ruk' ri qachak e ruk' ri saqalajtzij.
- ¹⁹K'atek'uri', pa weri' wa', kqeta'maj wi che ri uj ujk'o pa ri saqalajtzij,
 e utz ri' ri qanima' chuwach ri are'.
- ²⁰We ri qanima' kkowinik kub'an q'atoj tzij paqawi' ri uj,
 rumal rech, che ri Dyos, are nimalaj ub'antajik chuwach ri qanima'
 e ri are' reta'm ronojel ri jastaq uwach.
- ²¹Ixloq'alaj,
 we ri qanima', man kub'an ta q'atoj tzij paqawi'
 ri uj, uj utz chuwach ri Dyos:
- ²²k'atek'uri', ronojel ri jastaq uwach che kqata' chrech,
 kqak'am na ri' weri', tza ruk' ri Are',
 rumal rech che kqak'ol ri taq upixab'
 e kqab'ano chuwach ri are' jachike ri utz chuwach.
- ²³E are wa' ri upixab' ri':
 chujkojon b'a' che ri ub'i' ri Uk'ojol Jesukristo
 e chqaloq'oq'ej b'a' qib'
 jeri' jacha' ri pixab' xuya chqech.
- ²⁴K'atek'uri', jachin kuk'ol taq ri upixab'
 kkanaj ruk' ri Dyos e ri Dyos kkanaj ruk' ri are',
 e ruk' weri', ri uj qeta'm che kkanaj quk' ri uj
 rumal ri Uxlab'xel che xuya' ri are' chqech ri uj.

Ri uwachulew e ri Itzel che man are ta Kristo

4¹Ixloq'alaj

miteremb'ej xaq ronojel winaq

xane qas utz rilik chib'ana' ri kuxlab'al
arech kiwilo we petinaq chi ruk' ri Dyos
rumal rech che ek'i e'itzel q'axel taq utzij ri Dyos
epetinaq chi cho ri uwachulew

²Pa weri', ri ix kuya'o kiweta'maj ri ruxlab'al ri Dyos:
ronojel uxlab'al, che kub'ij che ri Jesukristo xpe pa ri b'aqilal
ri are' petinaq qas ruk' ri Dyos;

³e ronojel uxlab'al che man kuya ta ub'ixik ri Jesus,
ri are' man petinaq ta ruk' ri Dyos;
ri are' ri', are ruxlab'al ri Itzel Kristo.
Ri ix xito che ri are' kpe na ri';
k'atek'uri', kamik ri', ri are' k'o chi chuwachulew.

⁴Ri ix ix alaj taq walk'uwa'l, ri ix, ix k'o ruk' ri Dyos
e xixch'akan chkech ri e'are'.
Rumal rech che ri jun che k'o iwuk' ri ix
ri are', are nimalaj chi na chuwach
ri jun che k'o pa ri uwachulew.

⁵Ri e'are' erech ri uwachulew;
rumal k'uri' kkiya' ub'ixik ri jastaq che rech ri uwachulew
k'atek'uri' ri uwachulew kuta ri kitzij.

⁶Ri uj, ujk'o ruk' ri Dyos.
Jachin reta'm uwach ri Dyos kuta' ri' ri qastzij,
jachin ri man k'o ta ruk' ri Dyos man kuta ta ri qastzij.
Pa weri', ri uj qeta'maj uwach
ri uxlab'al rech ri saqalajtzij e ri uxlab'al rech ri tzijtal.

Ri loq'oq'eb'al uk'u'x ri Dyos

⁷Ixloq'alaj
chqaloq'oq'ej b'a' chqab'il taq qib'
rumal rech, che loq'oq'eb'al uk'u'x ri Dyos
e ri jun che k'o ri loq'oq'eb'al uk'u'x
xa'lax uloq chi ruk' ri Dyos, e reta'm uwach ri Dyos.

⁸Ri jun che man k'o ta ri loq'oq'eb'al uk'u'x,
man reta'm ta uwach ri' ri Dyos,
rumal rech che ri Dyos, xas loq'oq'eb'al k'u'x wi ri are'.
⁹K'atek'uri', pa weri', xuq'alajisaj rib' ri uloq'oq'eb'al uk'u'x ri Dyos chqech:
che ri Dyos, xutaq uloq chuwachulew ri xa jun chi Uk'ojol
arech ri uj kujk'asleman pa ri are'.

¹⁰K'atek'uri', are wa' ri loq'oq'eb'al k'u'x.
man are taj, che ri uj xujloq'on chech ri Dyos,
xane are ri are' che xujuloq'oq'ej e xutaq uloq ri Uk'ojol
je' jas jun tab'al toq'ob' chuwach ri qamak.

¹¹Ixloq'alaj
we jeri' ri qaloq'axik xub'an ri Dyos,
xoquje', rajawaxik che jeri' uloq'axik qib' ri uj.

- ¹²Man k'o ta jun winaq rilom uwach ri Dyos.
 We ri uj kqaloq'oq'ej chb'il qib'
 ri Dyos kkanaj quk' ri uj,
 xa jek'uri', tz'aqat ri' ri loq'oq'eb'al uk'u'x k'o quk' ri uj.
- ¹³Pa weri', ri uj qeta'm
 che ri uj uj kanajinaq ruk' ri are', e ri are' quk' ri uj:
 che xuya ri Ruxlab'xel chqech.
- ¹⁴K'atek'uri', ri uj qilom e kqaya ub'ixik
 che ri Tatxel xutaq uloq ri Uk'ojol
 je' jas kolonel rech ri uwachulew.
- ¹⁵Jachin ri kub'ij che ri Jesus, are Uk'ojol ri Dyos,
 kkanaj ruk' ri are' e ri are' kkanaj ruk' ri Dyos.
- ¹⁶K'atek'uri', ri uj xqeta'maj che ri Dyos ujuloq'oq'em,
 e ri uj xujkojon chech weri'.
 Loq'oq'eb'al uk'u'x ri Dyos:
 ri jun che kkanaj pa ri loq'oq'eb'al k'u'x
 kkanaj ruk' ri Dyos e ri Dyos ruk' ri are'.
- ¹⁷K'atek'uri', ruk' weri' nimalaj xtz'aqatik ri loq'oq'eb'al k'u'x quk' ri uj:
 che ri uj, kkoji' ri ukowil qanima' pa ri uq'ij ri q'atojtzij;
 rumal rech che jeri' jas ri Are'
 xoquje' uj jeri' ri uj cho we uwachulew.
- ¹⁸Man k'o ta xib'rikil pa ri loq'oq'eb'al k'u'x;
 xane ri tz'aqatalaj loq'oq'eb'al k'u'x kresaj ri xib'rikil,
 rumal rech che ri xib'rikil are kril ri k'ax e ri jun che kuxe'j rib'
 man opaninaq ta pa ri tz'aqatalaj loq'oq'eb'al k'u'x.
- ¹⁹Ri uj xujloq'oq'en b'a' rumal rech, che are nab'e xujuloq'oq'ej ri are':
- ²⁰We k'o jun winaq kub'ij: «Ri in kinloq'oq'ej ri Dyos»,
 k'atek'uri', kraj ri itzel chrech ri rachalal,
 ri are' jun winaq ajb'analtzij ri';
 rumal rech, ri jun che man kuloq'oq'ej ta ri rachalal che kril uwach
 man kkwonin taj kuloq'oq'ej ri Dyos che man loq' taj kril uwach.
- ²¹Je' nak'ut, qak'amom ri jun Pixab' ri' chi ruk' ri Are':
 jachin kuloq'oq'ej ri Dyos, xoquje' kuloq'oq'ej ri rachalal.
- 5¹**Ri jun che kkojonik che ri Jesus are ri Kristo,
 alaxinaq uloq ri' xas ruk' ri Dyos
 e jachin kuloq'oq'ej uwach ri xalk'uwa'lanik ri Are',
 xoquje' kuloq'oq'ej uwach ri' ri jun che xa'lax ruk' ri Are'.
- ²Ri uj, pa weri' qeta'maj wi che keqaloq'oq'ej ri eralk'uwa'l ri Dyos
 we kqaloq'oq'ej ri Dyos e we ri uj kqab'an taq ri upixab'.
- ³Rumal rech che are wa' ri loq'oq'eb'al k'u'x chrech ri Dyos:
 che kqak'ol ub'anik ri upixab'.
 E ri jetaq upixab' man jun eqa'n ta chqech uj,
- ⁴rumal rech, che ronojel ri alaxinaq uloq tza ruk' ri Dyos
 kch'akan puwi' ri uwachulew.
 E ri xch'akanik puwi' ri uwachulew are' ri qakojonik.

Ri uxlab'axel, ri ja' e ri kik'el

- ⁵Jachin k'ut kch'akan puwi' ri uwachulew:
we mam are ri kukojo che ri Jesus are' Uk'ojol ri Dyos?
- ⁶Are ri are', ri xpetik rumal ri ja' e rumal ri kik'el: ri Jesukristo;
man xuwi ta xpetik ruk' ri ja',
xane xpetik ruk' ri ja' e ri kik'el.
K'atek'ut are ri Uxlab'axel kuya ub'ixik ri tzij puwi' ri saqalajtzij
rumal rech che are ri uxlab'axel ri saqalajtzij.
- ⁷K'atek'uri', e'oxib' ri keya'ow ub'ixik ri tzij puwi' ri saqalajtzij:
- ⁸Ri Uxlab'axel, ri ja' e ri kik'el,
e junam ub'ixik, kkib'ij chi e'oxib'.
- ⁹We ri uj kqak'am ri kitzij ri winaq,
are nimalaj ub'antajik chi na ri utzij ri Dyos.
Rumal rech, che are wa' ri utzij ri Dyos
che uya'om ub'ixik puwi' ri Uk'ojol.
- ¹⁰Ri jun che kkojon chrech ri Uk'ojol ri Dyos
xas k'o wi ri tzij ruk' ri are'.
Ri jun che man kkojon ta chrech ri Dyos
kub'an ajb'analtzij chrech ri Dyos,
rumal rech che man kkojon ta chrech ri utzij
che ri utzij ri uya'om ub'ixik ri Dyos puwi' ri Uk'ojol.
- ¹¹Are k'u wa' we uya'om ub'ixik ri':
ri Dyos uya'om chqech ri junalikaj k'aslemal
e we k'aslemal ri' k'olik ruk' ri Uk'ojol.
- ¹²Ri jun che k'o ri K'ojolxel ruk', kk'oji' ri k'aslemal ruk';
ri jun che man k'o ta ri K'ojolxel ruk'
man k'o ta ri' ri k'aslemal ruk'.
- ¹³Ri in xintz'ib'aj weri' chiwech
chiwech ri ix che kixkojon chrech ri ub'i' ri Uk'ojol ri Dyos,
arech ri ix iweta'm che ri ix k'o ri junalik ik'aslemal.

Jun achalaxik che kmakunik

- ¹⁴Pa weri' k'o wi ri kub'isib'al qak'u'x chrech ri Are':
che ri uj, we k'o jun kqata' chrech je' jas ri kraj ri are'
ri are' kuta ri qatzij.
- ¹⁵K'atek'ut, we ri uj, qeta'm che ri are' kuta ri qatzij
pa ronojel ri jastaq uwach che kqata' chrech,
ri uj qeta'm che kya'taj na ri' chqech
ri xqata chrech ri Are'.
- ¹⁶We k'o jun winaq krilo jun rachalal che kmakunik
k'atek'ut, man kruk'aj ta ub'i pa ri kamikal,
chch'aw b'a' ruk' ri Dyos
e ri Dyos kuya' na ri' ri k'aslemal chrech ri rachalal.
Man utz ta ri' kb'an ch'awem pakiwi' ri e'are' che kemakunik
e makaj ke'uk'am b'i pa ri kamikal;
rumal rech che k'o jun makaj che kk'aman ub'ik pa ri kamikal,

puwi' we makaj ri',
 man kinb'ij taj che rajawaxik kb'an ch'awem ruk' ri Dyos.
¹⁷Ronojel itzel, chi makaj ri'
 k'atek'ut, k'o makaj che man kruk'aj ta ub'i jun pa ri kamikal.

Ri jun che xalax chi ruk' ri Dyos man kmakun taj

¹⁸Ri uj qeta'm, ri jun che Xa'lk'uwa'laxik chi ruk' ri Dyos
 man kmakun taj.
 Ri jun che xa'lk'uwa'laxik rumal ri Dyos,
 kuk'ol ri' ri Are' e ri itzel man k'o ta ukowinen puwi' ri are'.
¹⁹Ri uj qeta'm, che ri uj xas uj rech ri Dyos
 e ronojel ri uwachulew k'o chuxe' ri uk'owinem ri itzel.
²⁰Ri uj qeta'm che ri Uk'ojol ri Dyos xpetik,
 e xuya ri nojib'al chqech
 arech ri uj qeta'maj uwach ri jun che Saqalaj Tzij.
 Ri uj, uj k'o pa ri jun che Saqalaj Tzij
 pa ri uk'ojol che are ri Jesuskristo.
 ;Are are' ri qas Dyos e ri junalikalaj k'aslemal!
²¹Ix alaj taq walk'uwa'l,
 chik'olo b'a' iwib' chuwach ri
 e'esal uwach dyos!

RI UKAB' UWUJ RI XWAN

Keb' oxib' tzij puwi' ri Ukab' Uwuj ri Xwan

We jun uwuj ri Xwan ri' are kuk'ule'laj ri kitzij ri e'ajtijab' che kakib'ij che ri Jesus man tzij taj che xuxik achi cho ri uwachulew.

Ri are' kub'ij che ri Jesus qastzij xuxik jun achi chuwachulew.

RI UKAB' UWUJ RI XWAN

Ri nimalaj utzil rech ri Dyos

¹Ri in, ri in ri'j winaq, chech ri Nan Cha'om, e chkech ri eralk'uwa'l, che ri in ke'inloq'oq'ej pa ri saqalajtzij, man in xuwi ta ri in, xane xoquje' konojel ri xketa'maj ri Saqalajtzij, ²rumal ri Saqalajtzij che k'o quk' ri uj, e che kkanaj kan ri' pa junalik quk' uj, ³quk' ri uj kkanajik ri usipanik, ri loq'oq'eb'al uk'u'x, ri nimalaj utzil rech ri Dyos che Utatxel ri Jesukristo, ri Uk'ojol ri Tatxel, je' jas ri saqalajtzij e jeri' jas ri loq'oq'eb'al k'u'x.

Ri loq'oq'eb'al k'u'x

⁴Ri in sib'alaj xinki'kotik aretaq chi' xe'inriqo chkixo'l ri e'awalk'uwa'l, ejujun chkech che kkik'aslemaj ri saqalajtzij, je' jas ri pixab' che xqak'am chi ruk' ri Tatxel. ⁵K'atek'uri' kamik ri', kinta chawech Nan; we kintz'ib'aj chawech ri', man jun k'ak' pixab' taj, xane ri k'o quk' ri uj xas pa ri umajib'al uloq, chqaloq'oq'ej b'a' qib' chqaxo'l ri uj. ⁶Are wa' ri' ri loq'oq'eb'al uk'u'x; che kujk'aslemanik ruk' taq ri upixab'. Are wa' ri nab'e pixab', jeri' jas ri iweta'm ri ix chi pa ri umajib'al uloq: chixk'asleman b'a' pa ri loq'oq'eb'al k'u'x.

Ri Itzel che man Kristo taj

⁷Sib'alaj taq etaqchi'nelab' xe'el uloq xas waral chuwachulew, e man kkiya ta ub'ixik che ri Jesuskristo petinaq chi pa ri b'aqilal. Are wa' weri' ri ajtaqchi'nel ri itzel kristo. ⁸Qas chichajij b'a' iwib' ri ix, arech man kisach ta ri uwachi'nik ri qachak, xane are chk'oji' ta b'a' jun utzalaj tojb'al uk'axel. ⁹Ri jun che naj kb'e wi e man kkanaj ta kan pa ri utzij ri Kristo man k'o ta ri' ri Dyos ruk'. Ri jun che kkanaj kan pa ri tzij kk'oji' ri Tatxel e ri K'ojolxel ruk'. ¹⁰We k'o jun kb'e iwuk' ri ix, k'atek'uri' man ruk'am ta uloq we tzij ri', mik'ulaj b'a' ri are' pa ri itinimit e miya jun rutzil uwach. ¹¹Ri jun che kuya rutzil uwach, xoquje' junam uwach ruk' ri jetaq itzel kub'ano.

Arech ri uj kk'oji' nimalaj qaki'kotemal

¹²Kne'b'a', sib'alaj rajawaxik k'i kintz'ib'aj chiwech. Kinchomaj che are utz che man kinb'an ta weri' ruk' ri tz'ib'anik. Xane are kinweye'j na, che ri in, kinb'e iwuk' e xa jek'uri' kinkowin na ri' kinch'aw xas in iwuk', arech ri uj kk'oji' tz'aqatalaj qaki'kotemal.

¹³Kkiya apan jun rutzil awach ri eralk'uwa'l ri cha'omlaj awatz!

RI UROX UWUJ RI XWAN

Keb' oxib' tzij puwi' ri Urox Uwuj ri Xwan

We wuj ri' kutzijoj che ri k'ax pa ri Komon Tyox are ri jun winaq che ub'i' Di'otrefes, ri are' are kraj ri nab'e k'olb'al pa ri Komon Tyox. Ri Xwan are kuya uwach ruk' ri jun winaq chik che ub'i' Demetrio,e kub'ij che are utz kokisaxik ri Demetri'o pa ri nab'e k'olb'al.

RI UROX UWUJ RI XWAN

Ri loq'alaj Gayo

¹Ri in, che in ri'j winaq, chrech ri loq'alaj Gayo, che kinloq'oq'ej ri in pa ri saqalajtzij. ²At loq'alaj, kinweye'j ri in, che utz atb'enaq pa ronojel ri jastsaq uwach, utz uwach ri ab'aqil xoquje' ri awuxlab'al.

Ri ak'aslemal pa ri saqalajtzij

³Ri in, sib'alaj xinki'kotik kuk' ri e'achalaxik che xepetik, e che sib'alaj utz ub'ixik xkib'ij ri saqalaj atzij, rumal rech che ri at k'o ri ak'aslemal pa ri saqalajtzij. ⁴Nimalaj kinki'kotik, aretaq chi' ri in kinweta'maj che ri ewalk'uwa'l k'o ri kik'aslemal pa ri saqalajtzij.

⁵At loq'alaj, ri at utz ri kab'ano aretaq chi' kab'an ri utzil chkech ri e'achalaxik, kneb'a' ri e'are' ekaxlan winaq. ⁶Ri e'are' kiya'om ub'ixik ri loq'oq'eb'al ak'u'x chkech ri ekomon tyox. Ri at, utz ri' kab'ano aretaq chi' kaya chkech ri rajawaxik chkech pa ri kib'e je' jas ri kraj ri Dyos. ⁷Rumal rech che rumal ri B'i'aj, ri e'are' xeb'ek, e man k'o ta jun jas uwach xkik'amo kuk' ri e'are' che ri man e'ajjudi'os taj. ⁸Xa jek'uri', rajawaxik che ri uj keqak'ulaj we winaq ri', arech ri uj, kujtob'an kuk' ri e'are' pa ri kichak che usuk'umaxik ri Saqalajtzij.

Ri ub'antajik ri Di'otrefes

⁹Ri in, xintz'ib'aj jun wuj chrech ri komon tyox, k'atek'uri' ri Di'otrefes che are sib'alaj kraj ri nab'e k'olib'al, man kraj taj kujuk'amo. ¹⁰Rumal k'uri', aretaq chi' ri in kinopanik, qastzij kinna'tisaj ri' chech ri uchak tajin kub'ano. Ri are' kub'ij sib'alaj itzel taq tzij paqawi' ri uj. K'atek'uri', ruk' weri', xoquje' man kraj taj ke'uk'ulaj ri e'achalaxik e ri jachin taq kkaj ke'kik'ulaj ri e'are', ri are' keroqataj e ke'ukyaq ub'ik pa ri komon tyox. ¹¹At loq'alaj, mab'an ri itzel, are chab'ana' ri utzil. Ri jun che kub'an ri utzil, k'o ri' ruk' ri Dyos. Ri jun che kub'an ri itzel man rilom ta uwach ri' ri Dyos.

Ri Demetri'o

¹²Konojel ri winaq kkib'ij ri utzil puwi' ri Demetri'o, xoquje' jeri' ne' kub'ij ri Saqalajtzij. Xoquje' ri uj kqaya ub'ixik ri utzil puwi' ri are', e ri at, aweta'm che saqalajtzij ri qatzij.

Kk'oji' ta b'a' ri utzil awuk'

¹³Ri in sib'alaj k'i kinwaj kintz'ib'aj chawech. K'atek'uri', man kinwaj taj che kintz'ib'aj ruk' jun tz'ib'ab'al. ¹⁴Kinweye'j che man naj ta chik kinb'e na k'uri' awuk', k'atek'uri', kuya na ri', che ri uj kujtzijonik. ¹⁵Kk'oji' ta b'a' ri utzil awuk'. Ri e'awachi'l kkiya apan jun rutzil awach. Chaya'a' apan jun rutzil kiwach ri eqawinaq, chkijujunal kaya chkech, chi ruk' ri kib'i'.